

UOT 339:330.322 (479.24)

Azərbaycanın müasir və perspektiv iqtisadi inkişaf səviyyəsi kontekstində investisiya qoyuluşu strategiyasının əhəmiyyətinin əsaslandırılması

**Nəbiyeva Bəyim Azər qızı***

Azərbaycan Dövlət İqtisad Universitetinin doktorantı

Xülasə

Tədqiqatın məqsədi: Azərbaycanın müasir və perspektiv iqtisadi inkişaf səviyyəsi kontekstində ölkənin xarici investor olaraq potensialını qiymətləndirmək və bu istiqamətdə yeni strategiyanın formalaşdırılmasının əhəmiyyətini əsaslandırmaqdan ibarətdir.

Tədqiqatın metodologiyası: sistemli yanaşma və statistik qruplaşdırma metodları.

Tədqiqatın nəticələri: Azərbaycanın müasir və perspektiv iqtisadi inkişaf səviyyəsi kontekstində ölkənin xaricə investisiya qoyuluşu potensialı qiymətləndirilmiş və bu istiqamətdə yeni strategiyanın formalaşdırılmasında başlıca prinsiplər müəyyənləşdirilmişdir.

Tədqiqatın məhdudiyyətləri: Azərbaycanın müasir və perspektiv iqtisadi inkişaf səviyyəsi kontekstində xaricə investisiya qoyuluşları strategiyası yeni tədqiqat mövzusu olduğundan bu mövzuda tədqiqat işlərinin yoxluğu (azlığı) səbəbindən müqayisələr aparılacaq alternativ tədqiqat işlərindən istifadə edilməməsi.

Tədqiqatın praktiki əhəmiyyəti: tədqiqatda irəli sürülən müddəaların Azərbaycanın hazırkı və perspektiv iqtisadi inkişaf səviyyəsinə uyğun olaraq yeni xarici investisiya strategiyasının hazırlanmasında istifadə edilmə imkanı.

Tədqiqatın orjinallığı və elmi yeniliyi: Azərbaycanın müasir və perspektiv iqtisadi inkişaf səviyyəsi kontekstində xaricə investisiya qoyuluşu potensialının qiymətləndirilməsi və bu istiqamətdə yeni strategiyanın formalaşdırılmasının əhəmiyyətinin əsaslandırılması.

Açar sözlər: *Azərbaycan iqtisadiyyatı, xarici investisiyalar, investisiya strategiyası.*

* AZ 1000, Bakı ş. İstiqlaliyyət küç. 6
b.nabiyeva@gmail.com

1. Giriş

Müasir dünya iqtisadiyyatında qlobal meyillərin dərinləşdiyi bir dövrdə dövlətin milli maraqlarının və mövqeyinin möhkəmlənməsinə təsir göstərən əsas faktorlardan biri fəal xarici investisiya siyasətidir. Azərbaycanda həyata keçirilən düzgün iqtisadi siyasət, neft gəlirlərinin səmərəli idarə olunması, iqtisadiyyatın diversifikasiyası istiqamətində düşünülmüş siyasət və atılan düzgün makroiqtisadi addımlar nəticəsində ölkədə maliyyə sabitliyi əldə olunmuşdur ki, bu da Azərbaycanın həm dünya investisiya bazarında öz potensial gücünü nümayiş etdirən xarici investor, həm də regional xarici investisiya layihələrində mühüm tərəfdaş olması üçün zəmin yaratmışdır.

Ölkə 2006-cı ildən başlayaraq region ölkələrinin real sektoruna investisiya qoyan və iri infrastruktur layihələrini maliyyələşdirən sərmayədar olaraq mövqeyini getdikcə möhkəmləndirmişdir. Son illərdə ciddi maliyyə rezervləri əldə edən Azərbaycan Türkiyə, Gürcüstan, Ukrayna, Rumıniya, Moldova, Belarus, Slovakiya, İsveçrə, Almaniya kimi dövlətlərin sərmayə bazarlarında aktiv iştirakçıya çevrilmiş və xarici ölkə iqtisadiyyatlarına investisiya qoyuluşları həcminə görə MDB ölkələri arasında ilk sıralara yüksəlmişdir.

Azərbaycan region ölkələrinin neft-qaz, neft-kimya, yanacaq-energetika, sənaye, infrastruktur və s. sektorlarına irihəcmli investisiyalar yönəldərək region iqtisadiyyatının inkişafına öz töhfəsini verməyə davam edir.


Azərbaycanın regionda güclü sərmayədar ölkəyə çevrilməsi faktı həm ölkənin beynəlxalq mövqelərinin güclənməsinə təkan verir, həm regionda Azərbaycanın mövqelərini möhkəmləndirir, həm ölkə iqtisadiyyatını gücləndirir, həm də ölkənin iqtisadi inkişaf konsepsiyasında prioritet olaraq müəyyənləşdirilmiş ümummilli maraqların təmin edilməsində əhəmiyyətli rol oynayır.

Xarici ölkələrə qoyulan investisiyaların milli iqtisadiyyatda bu qədər mühüm rol oynaması belə izah oluna bilər ki, dəyəri milyard dollarlarla ölçülən xarici investisiyalar hər şeydən öncə Azərbaycan üçün gələcək güclü maliyyə rezervləri deməkdir. Güclü maliyyə rezervlərinin olması isə ölkənin həm güclü iqtisadiyyata malik olması, həm də regionda güclü iqtisadi oyunçuya çevrilməsi deməkdir.

Məqalənin başlıca məqsədi Azərbaycanın müasir və perspektiv iqtisadi inkişaf səviyyəsi kontekstində ölkənin xaricə investisiya qoyuluşu potensialını qiymətləndirmək və bu istiqamətdə yeni strategiyanın formalaşdırılmasının əhəmiyyətini əsaslandırmaqdan ibarətdir. Bu məqsədlə, Azərbaycanın hazırkı inkişaf səviyyəsi və ölkədə neft gəlirləri ilə formalaşdırılmış sərmayə yığıcı potensialının tam, səmərəli və doğru istifadəsini təmin etmək üçün ölkənin iqtisadi inkişaf konsepsiyası çərçivəsində xarici investisiya strategiyasının hazırlanmasının əhəmiyyətini vurğulamaq və bu mövzuya diqqəti cəkmək əsas tədqiqat vəzifəsi kimi qarşıya qoyulur.

2. Müasir dövrdə Azərbaycan üçün xarici investisiya strategiyasının işlənilib hazırlanmasının əhəmiyyəti

Azərbaycanın bugünkü inkişaf səviyyəsi və ölkədə neft gəlirləri ilə formalaşdırılmış sərmaye yığımı Azərbaycanın potensial sərmayədar ölkə olaraq mövqeyini xeyli gücləndirir. Belə ki, 1994-cü ildən etibarən ölkədə formalaşdırılan cəlbedici investisiya imkanları, şəffaf biznes mühiti və xarici sərmayədarların fəaliyyəti üçün yaradılmış investisiya mühiti Azərbaycanın 2003-cü ildən etibarən ciddi investisiya cəlb edən ölkəyə çevrilməsinə səbəb olmuşdur. 2006-cı ildən etibarən “Əsrin müqaviləsi”nin tam gücü ilə iş düşməsi nəticəsində ölkə iqtisadiyyatına maraq daha da artmış və Azərbaycan dünyanın bir çox nüfuzlu iqtisadi tədqiqat mərkəzlərinin hesabatlarında Qafqaz regionunda xarici investisiyalar üçün cəlbedici coğrafi mərkəz kimi səciyyələndirilməyə başlamışdır. Bu fikri statistik rəqəmlərlə dəstəkləsək 2003-cü ildə ölkə iqtisadiyyatına yönəldilmiş investisiyaların həcmi 4326,3 mln. ABŞ dolları olduğu halda, 2011-ci ildə bu rəqəm 21666,7 mln. ABŞ dolları olmuşdur [1]:



Qrafik 1. 2003-2011-ci illər ərzində Azərbaycana yönəldilən investisiyaların həcmi (milyard ABŞ dolları ilə)

Mənbə: www.economy.gov.az - Azərbaycan Respublikası İqtisadi İnkişaf Nazirliyinin rəsmi saytı

Qrafikdən görüldüyü kimi, 2003-2011-ci illər ərzində ölkəyə cəlb olunan xarici investisiya həcmində rəqəmlərlə ifadə olunan bu artışı ölkədə kifayət qədər iri həcmli sərmaye yığımı formalaşmışdır ki, bu da Azərbaycanın artıq investisiya cəlb edən

ölkədən xaricə investisiya qoyan sərmayədar ölkə statusu qazanması üçün böyük perspektiv yaratmışdır.

Bütün qeyd olunanları nəzərə alıqda, əminliklə deyə bilərik ki, regionun potensial xarici sərmayədarı olaraq Azərbaycan üçün xaricə investisiya qoyuluşları siyasətinin təhlil olunması, bu sahədə dünyada mövcud olan təcrübələrin öyrənilməsi və bu sahədə mövcud olan ən uğurlu təcrübələrin Azərbaycan reallığına uyğunlaşdırılması və səmərəli şəkildə tətbiqi müasir dövrdə ölkə üçün həyati əhəmiyyət kəsb edir.

Azərbaycan üçün xarici investisiya qoyuluşlarının əhəmiyyətini müəyyənləşdirmək üçün ilk öncə beynəlxalq kapital ixracının dünya iqtisadiyyatında və ölkənin iqtisadi inkişafında rolunu göstərmək faydalı olacaqdır. Kapitalın beynəlxalq hərəkəti beynəlxalq iqtisadi münasibətlərin forması olaraq beynəlxalq ticarət və işçi qüvvəsinin beynəlxalq miqrasiyasından çox sonralar ortaya çıxmasına baxmayaraq günümüzdə sərmayənin beynəlxalq hərəkəti və ölkədən kapital ixracı dünya iqtisadiyyatı və beynəlxalq iqtisadi münasibətlərin əsas iqtisadi fəaliyyətlərindən biridir. Belə ki, beynəlxalq investisiyalar beynəlxalq iqtisadi münasibətlərin ən yeni obyektlərindən biri hesab olunmasına baxmayaraq xaricə sərmayə qoyuluşları XXI əsr dünya iqtisadiyyatını xarakterizə edən qloballaşma və beynəlxalq inteqrasiya proseslərinin müasir inkişaf səviyyəsinə çatmasında mühüm rol oynamış kateqoriyalardandır. Beynəlxalq investisiyalar qloballaşma və beynəlxalq inteqrasiyanın nəticəsi olaraq ortaya çıxan və müasir dünya iqtisadiyyatını xarakterizə edən əsas proseslər hesab olunan beynəlmiləl istehsalın təşkili olunması və qlobal istehsal zəncirinin səmərəli fəaliyyət göstərməsini təmin etmək üçün əvəzsiz vasitə hesab olunur.

Fikrimizcə, ötən illər ərzində ölkədə formalaşdırılmış sərmayə yığıcı potensialının tam, səmərəli və doğru istifadəsi beynəlxalq iqtisadi sistemə fəal inteqrasiya olunan və regional iqtisadi güc olaraq dünya iqtisadiyyatında artıq müəyyən mövqeyə sahib olan Azərbaycan üçün beynəlxalq kapital hərəkətinin yuxarıda qeyd olunmuş üstünlüklərindən istifadə etmək üçün zəmin yaradaraq ölkənin makroiqtisadi göstəricilərinin yüksəldilməsinə, tədiyyə balansı və ümummillə məhsul strukturunda əsas gəlir gətirən fəaliyyət sahələrinin məqsədyönlü istifadəsinin təmin olunmasına, habelə ölkə üçün strateji əhəmiyyət daşıyan iqtisadi fəaliyyət sahələrinin inkişaf etdirilməsinə təkan verə bilər. Son illərdə Azərbaycan iqtisadiyyatı üçün aktual əhəmiyyət daşıyan iqtisadiyyatın diversifikasiyası məsələsi də xaricə investisiya qoyuluşları siyasətinin tədqiq olunması mövzusunun əhəmiyyətini son dərəcə artırır.

Bugün Azərbaycanın müasir iqtisadi inkişaf mərhələsində bu dövrdəki əldə olunmuş nailiyyətlərin, ölkəyə gəlmiş neft gəlirlərinin səmərəli istifadə olunmasına, gələcək uğurlar üçün zəmin yaradılmasına, sosial-iqtisadi tərəqqi üçün məqsədmüvafiq xüsusi inkişaf strategiyalarının, proqramlarının işlənilib hazırlanmasına və bu proqramların optimal şəkildə reallaşdırılmasına, həmçinin, bu istiqamətdə doğru tərəfdaşlarla işləyərək düzgün strategiyaların seçilməsinə və ölkələrarası siyasi-iqtisadi münasibətlər balansının qorunub saxlanmasına ehtiyac vardır.

3. Xarici investisiya strategiyasının başlıca vəzifələri

Ölkənin xaricə investisiya qoyuluşu strategiyasının işlənib-hazırlanması zamanı qarşıya aşağıdakı strateji əhəmiyyətli vəzifələrin qoyulması məqsədə uyğun hesab oluna bilər:

- respublika iqtisadiyyatının mikro-makro səviyyədə inkişafının təmin olunması- mikro səviyyədə - ayrı-ayrı şirkətlər səviyyəsində inkişaf (*buna ən gözəl nümunə regionun ən böyük səhmdarı və potensial TMK-sı olan ARDNŞ təşkil edir*), makro səviyyədə - dövlət investisiyaları hesabına dövlətin regionda makro səviyyədə nüfuz qazanması;
- dövlətin makro-mikro səviyyələrdə monetar-fiskal siyasətlərinin işlənib hazırlanması;
- ölkənin sosial-iqtisadi inkişafında dövlətin ümumi xarici iqtisadi fəaliyyət strategiyasının rolunun artırılması;
- İKT-nin və yüksək texnologiyaların istifadəsi siyasətinin genişləndirilməsi.

Qarşıya qoyulmuş bu vəzifələri yerinə yetirmək üçün Azərbaycanın ümumiyyətlə xarici iqtisadi fəaliyyətinin, xarici investisiya siyasətinin və xarici iqtisadi strategiyasının diqqətlə işlənib hazırlanmasına, bu siyasətin inkişaf perspektivləri və təkmilləşdirilməsi istiqamətlərinin təhlil olunmasına ehtiyac yaranır.

4. Xarici investisiya strategiyasının təməl prinsipləri

Məlum olduğu kimi, hər bir ölkə dünya iqtisadiyyatında özü üçün müəyyənləşdirmiş olduğu mövqeyə əsasən xarici iqtisadi fəaliyyətlə məşğul olur ki, bu fəaliyyəti də həyata keçirtmək üçün müvafiq xarici iqtisadi siyasət işləyib hazırlayır. Bu xarici iqtisadi siyasət isə mütləq milli maraqlar ön planda tutularaq işlənib hazırlanmalıdır. Digər iqtisadi fəaliyyətlərdə olduğu kimi, dövlətin xaricə investisiya siyasəti də dövlətin milli maraqlarına xidmət etməlidir. Başqa sözlə, ölkənin investisiya fəaliyyəti subyektləri (*investorlar*) tərəfindən reallaşdırılan investisiya fəaliyyətində mütləq xalqın mənafeyi və milli təhlükəsizlik məsələlərinə xüsusi diqqət edilməlidir.

Dövlət və ya hökumət rəhbərləri hər zaman ölkənin iqtisadi inkişafına töhfə verəcək qərarlar verərkən xalqın tələbini əsas götürsələr də bu tələblə milli maraqlar arasında balans qurmağa çalışmalıdırlar. [4, s. 193] Məlum olduğu kimi, investisiya fəaliyyətinin başlıca məqsədi mənfəətdir. Hazırkı inkişaf mərhələsində ölkədə formalaşmış kifayət qədər gəliri olan həm individual sərmayədarlar (*öz vəsaitindən investisiya qoyaraq mənfəət əldə etməyə çalışan investorlar*), həm də institusional sərmayədarlar (*digərlərinin vəsaitindən investisiya qoyaraq mənfəət əldə etməyə çalışan investorlar*) üçün kapitalın mənfəət normasının yüksək olduğu müəyyən ölkələr əlverişli investisiya mühitinə malik olduqları üçün cəlbedici görünsələr də

bu investisiya fəaliyyəti mütləq ümumiqtisadi inkişaf doktrinası çərçivəsində xarici iqtisadi fəaliyyət strategiyasının başlıca prinsipi olan milli maraqlarla, yəni xalqın mənafeyinin qorunması və milli təhlükəsizlik məsələlərinə əməl olunması prinsipi ilə, başqa sözlə, Azərbaycanın xarici investisiya siyasəti və xarici investisiya strategiyası ilə uzlaşdırılmalıdır.

Ölkənin xarici iqtisadi fəaliyyətində milli maraqların qorunması prinsipi ölkənin həm ikitərəfli, həm də çoxtərəfli iqtisadi əlaqələrinin tənzimində, habelə beynəlxalq sistemə qoşularkən ölkənin tutduğu və ya tutacağı mövqenin müəyyənləşdirilməsində, həmçinin, ölkənin ən yaxın dostu və ya ən yaxın düşməni ola biləcək qonşu dövlətlərlə izlədiyi iqtisadi siyasətin başlıca prioritetlərinin müəyyənləşdirilməsində mühüm rol oynamaqla yanaşı, ölkələr arasında siyasi münasibətləri də tənzim edir. Buradan diskusiyaya çox açıq olan sual ortaya çıxır - ölkənin siyasi münasibətləri iqtisadi münasibətləri müəyyənləşdirir, yoxsa iqtisadi münasibətləri siyasi münasibətlərinin əsasını təşkil edir? Aralarında qarşılıqlı asılılıq və qarşılıqlı təsir münasibəti mövcud olan ölkə siyasəti və iqtisadiyyatının prioritetlərinin istənilən halda dövlət və hökumət rəhbərliyi tərəfindən müəyyənləşdirildiyini nəzərə alsaq, o zaman Azərbaycanın da artıq regionda Türkiyə, Rusiya, İran kimi nəhəng dövlətlərlə bərabər söz haqqına sahib olduğu bu dövrdə hökumət qarşısında duran əsas məsələlərdən birinin də milli maraqlar istiqamətində xarici iqtisadi fəaliyyət, o cümlədən potensial xarici investor olaraq xarici investisiya fəaliyyəti strategiyasının işlənilməsinin olduğunu deyə bilərik.

Strategiyanın əhatə dairəsinə xarici birbaşa investisiyalardan başqa ölkənin həm də beynəlxalq təşkilatlarda söz sahibi olması və dünyada nüfuzunun artması, habelə beynəlxalq investisiya layihələrində iştirak etməklə dünya iqtisadiyyatında güvənli tərəfdaş olaraq tanınması da daxildir. Bu səbəblə yuxarıda qeyd etdiyimiz kimi ölkənin xarici investisiya fəaliyyəti müəyyənləşdirilmiş iqtisadi inkişaf konsepsiyasına uyğun təşkil olunmalıdır.

Bu çərçivədə diqqət edilməsi tələb olunan digər məsələ ölkənin xarici investisiya fəaliyyətinin milli təhlükəsizliyinə xələl gətirməməsi, eyni zamanda mürəkkəb (qarışıq) münasibətlərin mövcud olduğu bu regionda investisiya fəaliyyətini təmin etmək üçün balanslaşdırılmış siyasətin yürüdülməsidir.

Azərbaycanın yerləşdiyi region həm geoiqtisadi, həm geosiyasi, həm də strateji baxımdan dünya üçün önəmli, eyni zamanda qarışıq və konfliktlərə açıq region olduğu üçün Azərbaycan siyasi həyatında olduğu kimi, xarici iqtisadi fəaliyyətində də balanslaşdırılmış siyasət yürüdür. [3, s. 32] Azərbaycanın xarici sərmaye portfelinə diqqət edərsək, ölkənin xarici investisiya siyasətinin əsas prioritetlərinin Qafqaz və Qara Dənizi regionu (*Türkiyə, Gürcüstan Ukrayna, Rumıniya*) olmasına baxmayaraq Azərbaycanın Rusiya və Qazağstanda da aktiv şəkildə investisiya qoyan ölkə olması faktı bu balanslaşdırılmış siyasətin bir nümunəsidir [2].

Xarici iqtisadi fəaliyyətdə milli təhlükəsizliyin və ümumiyyətlə ölkə daxilində

və ölkə xaricində, iqtisadi fəaliyyət, o cümlədən investisiya qoyuluşu fəaliyyəti üçün bu gün konkret təhlükə yaradan faktorlar region üçün aktual olan siyasi problemlərdir. Belə ki, bu problemlər siyasi xarakter daşmasına baxmayaraq iqtisadi fəaliyyətə də təsir edərək bir növ bölgədə iqtisadi fəaliyyət koalisiyası - dost-düşmən bloku formalaşdırır. Bu mənada konkret ünvana malik olsalar da xarici iqtisadi fəaliyyətə təsir göstərdikləri üçün Azərbaycanla da əlaqəsi olan regional problemlər olaraq Cənubi Qafqaz və Xəzər regionunda üstünlük uğrunda hegemon dövlətlər arasında mübarizənin kəskinləşməsi, NATO-Rusiya xətti boyunca qarşıdurma, Azərbaycan-Ermənistan, Türkiyə-Ermənistan münasibətləri, Gürcüstan böhranından sonra strateji boru kəmərlərinə və nəqliyyat üçün artan təhlükə riskləri, həmçinin, ABŞ-ın İrana hərbi müdaxilə təhlükəsi problemləri göstərə bilərik. Azərbaycan iqtisadiyyatı üçün həm ölkə daxilində, həm də ölkə xaricində reallaşdırılan iqtisadi fəaliyyətə qarşı müşahidə olunan başlıca lokal xarici təhlükə Ermənistanın Azərbaycana hərbi-siyasi təcavüzüdür. İşğalın davam etməsi, münaqişənin həll edilməməsi və Dağlıq Qarabağ münaqişəsinin həlli üçün hərbi əməliyyatların yenidən başlama bilməsi ehtimalı həm Azərbaycan, həm də bütövlükdə regionun iqtisadi fəaliyyəti üçün davamlı iqtisadi təhlükə olaraq qalır.

5. Nəticə

Bütün bu yazılanları ümumiləşdirsək bu fikri əminliklə deyə bilərik ki, siyasi, iqtisadi, hərbi və enerji maraqlarının həqiqətən bu dərəcədə ciddi şəkildə toqquşduğu bir bölgədə bu gün iqtisadi fəaliyyət göstərən və iqtisadi cəhətdən sürətlə inkişaf edən Azərbaycan üçün ölkənin xarici investisiya siyasəti, habelə xarici investisiya strategiyası məqalədə qeyd olunmuş vəzifələrin yerinə yetirilməsi istiqamətində yuxarıda göstərilən prinsiplər çərçivəsində çox diqqətlə işlənib hazırlanmalıdır.

Ədəbiyyat siyahısı:

1. www.economy.gov.az - Azərbaycan Respublikası İqtisadi İnkişaf Nazirliyinin rəsmi saytı. Azərbaycana xarici investisiya qoyuluşları. (30.06.2012).
2. www.economy.gov.az - Azərbaycan Respublikası İqtisadi İnkişaf Nazirliyinin rəsmi saytı. Xarici investisiyalar (30.06.2012).
3. Həsənov Ə.M. (2000) "Azərbaycanın ABŞ və Avropa dövlətləri ilə münasibətləri". Bakı, 312 s.
4. Tayyar Arı (2008) "Uluslararası ilişkiler ve dış politika" ("*Beynəlxalq münasibətlər və xarici siyasət*"), 7. Baskı. Bursa, 193 s.

Набиева Бейим Азер кызы

докторант, Азербайджанский Государственный Экономический Университет

Обоснование важности стратегии инвестиционных вложений в контексте современного и перспективного уровня экономического развития Азербайджана

Аннотация

Целью исследования : является оценка потенциала Азербайджана как иностранного инвестора в контексте современного и перспективного уровня экономического развития страны и обоснование важности разработки новой стратегии в этом направлении.

Методология исследования: системный подход и методы статистических группировок.

Результаты исследования: в контексте современного и перспективного уровня экономического развития страны оценен потенциал Азербайджана как иностранного инвестора и определены основные принципы для разработки новой стратегии в этом направлении.

Ограничения исследования: связаны с ограниченностью использования альтернативных исследований для проведения сравнений, так как стратегия иностранных инвестиционных вложений в контексте современного и перспективного уровня экономического развития страны является новым предметом для исследований в Азербайджане.

Практическая значимость исследования: возможность использования предложений, изложенных в исследовании при разработке новой стратегии иностранных инвестиционных вложений в соответствии с современным и перспективным уровнем экономического развития Азербайджана.

Оригинальность и научная новизна исследования: оценка потенциала Азербайджана как иностранного инвестора в контексте современного и перспективного уровня экономического развития страны и обоснования важности разработки новой стратегии в этом направлении.

Ключевые слова: экономика Азербайджана, иностранные инвестиции, инвестиционная стратегия

Nabiyeva Beyim Azer kizi

Phd-student, Azerbaijan State Economic University

Emphasizing the importance of foreign investment strategy for Azerbaijan within the context of present and future level of economic development of the country

Abstract

Purpose: Research purpose is to assess Azerbaijan's foreign investment potential within the context of present and future level of economic development of the country and to emphasize the importance of compiling a new strategy within this context.

Design/methodology: A systematic approach and classification methods have been used.

Findings: Azerbaijan's foreign investment potential was assessed within the context of present and future level of economic development of the country and the main principles of compiling a new strategy were defined within this framework.

Research limitations: are accrued in making comparisons with alternative research materials relating to this topic due to the lack of research works as the analyzing of investment strategy for Azerbaijan within stated contexts is a new research topics for Azerbaijan economy.

Practical implications: The possibility of using proposals stated in paper according to present and perspective levels of economic development of Azerbaijan Republic during compiling foreign investment strategy.

Originality/value: Assessment of the foreign investment potential of Azerbaijan within the context of present and future level of economic development of the country and emphasizing the importance of compiling a new strategy within this context.

Key words: *Economy of Azerbaijan, foreign investments, investment strategy.*

JEL Classification Codes: E2, F36, G11, H54

Məqalə redaksiyaya daxil olmuşdur: 09.08.12.

Təkrar işləməyə göndərilmişdir: 16.08.12.

Çapa qəbul olunmuşdur: 15.10.12.